

मनोहर लाल
MANOHAR LAL



D.O. No. CMH-201 / 704/SKD.....

मुख्य मन्त्री, हरियाणा,
चण्डीगढ़।
CHIEF MINISTER, HARYANA,
CHANDIGARH.

Dated 12-06-2015.....

संदेश

हमारे माननीय प्रधानमंत्री श्री नरेन्द्र मोदी जी का सपना है कि हमारे युवा हुनरमंद हों, उनमें उद्यमशीलता हो और वे स्वावलम्बी हों। इसके लिए प्रधानमंत्री जी ने "स्किल्ड इण्डिया" कार्यक्रम राष्ट्र के समक्ष रखा है। "स्किल्ड इण्डिया" के सपने को साकार करने के लिए प्रधानमंत्री कौशल विकास योजना शुरू की गई है। इससे युवाओं के लिए देश-विदेश में रोजगार के नये-नये द्वार खुलेंगे।

प्रधानमंत्री कौशल विकास योजना की तर्ज पर हरियाणा में 'हरियाणा कौशल विकास मिशन' बनाया गया है। इस मिशन का उद्देश्य हमारे युवाओं को परम्परागत व्यवसायों के साथ-साथ आधुनिक व्यवसायों में प्रशिक्षण देकर उन्हें हुनरमंद बनाना है ताकि उन्हें रोजगार के नये-नये अवसर मिल सकें। इस मिशन के तहत बेरोजगारों, स्कूल और कॉलेज छोड़ चुके युवाओं को प्रशिक्षित किया जाएगा। महिलाओं, अनुसूचित जातियों, पिछड़े वर्गों, अल्पसंख्यकों, विकलांगों और गरीबी रेखा से नीचे जीवनयापन करने वाले लोगों के दक्षता विकास पर विशेष बल दिया जाएगा। प्रशिक्षण देने के लिए प्रदेश के दूर-दराज के क्षेत्रों तक प्रशिक्षण केन्द्र खोले जाएंगे। युवाओं के दक्षता विकास के लिए पीपीपी मोड पर निजी क्षेत्र का भी सहयोग लिया जाएगा और इसमें उद्योग जगत को भी भागीदार बनाया जाएगा।

प्रशिक्षण पाठ्यक्रम प्रशिक्षित मानव संसाधनों की घरेलू और विदेशी मांग को ध्यान में रखते हुए बनाए जाएंगे ताकि हमारे युवाओं को न केवल देश में, बल्कि विदेशों में भी रोजगार के अवसर मिलें। आज निर्माण, रिटेल मार्केटिंग, हास्पिटैलिटी, बैंकिंग, अकाउंटिंग, सुरक्षा, आईटी और आईटी आधारित सेवाओं में रोजगार के व्यापक अवसर हैं। हम इन क्षेत्रों में युवाओं के कौशल विकास पर विशेष बल देंगे।

यह खुशी की बात है कि इस मिशन के उद्देश्यों की जानकारी लोगों विशेषकर, युवाओं तक पहुंचाने के लिए 'हरियाणा दक्षता विकास मिशन' नामक एक पुस्तिका का प्रकाशन किया गया है।

मुझे यह विश्वास है कि यह मिशन अपने उद्देश्यों की प्राप्ति के लिए उद्यमियों, कारपोरेट जगत, गैर-सरकारी संगठनों और प्रदेश के सभी विभागों के साथ सतत तालमेल बनाकर स्किलिंग, रीस्किलिंग एवं अपस्किलिंग के साथ-साथ उद्यमशीलता को भी बढ़ावा देगा।

मेरा प्रदेश के युवाओं से आह्वान है कि वे कौशल विकास का लाभ उठाकर स्वरोजगार व रोजगार प्राप्त करने के काबिल बनें और राष्ट्र तथा राज्य के नव-निर्माण में अपनी रचनात्मक भूमिका निभाएं।

मनोहर लाल
(मनोहर लाल)